



Hidmiethom Tibqa' Imfakkra ...

REV. CARMELO FRENDO (1942-1980)

Hamsa u ghoxrin sena minn mewtu


Nhar il-festa ta' Sant'Antnin ta' l-1980, xterdet l-aħbar xejn mistennija li l-kappillan ta' Birżebbuġa, Rev. Carmelo Frendo, kien miet habta u sabta. Din l-aħbar hasdet lill-komunità ta' Had-Dingli b'mod partikulari għaliex sa sentejn qabel kien ir-ragħaj spiritwali tagħha. Għeluq il-hamsa u ghoxrin sena mill-mewt ta' Dun Karm, kif kien magħruf, SAVIO D. BORG jżomm hajja l-memorja ta' dan is-saċerdot habrieki.

Rev. Carmelo Frendo twieled nhar l-10 ta' Settembru, 1942, f'numru 82, Misraħ San Frangisk, Hal Qormi bin Giorgio u Antonia neè Cassar. Kien l-ewwel iben tal-koppja Frendo. Warajh twieldu Francis u Ġorġina. Tlett ijiem wara huwa ġie mghammed fil-Knisja Arċipretali ta' San Ġorġ minn idejn zijuh Dun Ġerald Frendo. Il-parrini kienu Carmelo u Concetta neè Azzopardi, nanniet taċ-ċekjen Carmelo min-naħa ta' missieru. Carmelo irċieva l-Ewwel Tqarbina nhar is-27 ta' Lulju, 1947 u l-Grizma ta' l-Isqof ġiet amministrata lilu nhar l-14 ta' Jannar, 1951 mill-Arċisqof ta' Malta, Mons. Mikiel Gonzi. Il-parrinu kien għal darba ohra zijuh Dun Ġerald.

L-ewwel edukazzjoni tiegħu rċeviha fl-iskola tas-Sorijet Agostinjani u fl-iskola Primarja tal-Gvern, it-tnejn f'raħal twelidu. Wara huwa għadda għas-Seminarju Minuri, dak iż-żmien il-Furjana.

It-tfulija ta' Karmenu, kif kien magħruf, kienet waħda normali bħal ta' tfal ohra. Jilgħab fi sqaq ta' biswit id-dar tal-ġenituri tiegħu daqqa liebes taparsi pjaneta biex iqaddes, jew jilgħab b'xi vara ċkejkna taparsi qed jiehu sehem f'xi purċissjoni flimkien ma' shabu. Sa mill-età tenera t'4 snin kien imsieheb fil-Fratellanza tar-Rużarju Mqaddes li tagħha kien ukoll fratell missieru. Baqa' f'din il-fratellanza sa ftit xhur qabel ma' dahal is-Seminarju Maġġuri biex jibda l-kors għas-saċerdozju. Kien jiffrekwenta ċ-Circolo ta' l-Azzjoni Kattolika u kien żelanti hafna. Meta tfarfar kien inkarigat mit-tagħlim nistrani kattoliku fl-istess ċirkolu. Il-hegġa li kellu għat-tagħlim wasslitu għall-vokazzjoni saċerdotali. Kellu ukoll xi qraba saċerdoti li ghenuh biex jagħraf ahjar is-sejha t'Alla.

Huwa dahal is-Seminarju Maġġuri f'Ottubru 1961. Fis-16 ta' Diċembru, 1966 huwa rċieva t-Tonsura u l-għada rċieva l-Ostarjat u l-Lettorat. Fit-23 ta' Diċembru, 1967 huwa rċieva l-Eżorcistat u l-Akkolitat. Nhar it-3 ta' Awissu, 1968, ngħata s-Suddjakonat u sar Djaknu nhar il-21 ta' Diċembru, 1968, fil-Kon-Katidral ta' San Ġwann. Il-jum mixtieq għal kull seminarista wasal nhar it-22 ta' Marzu, 1969. F'dak il-jum tant mistenni, Karmenu kkonsagra hajtu lil Alla. F'ċerimonja solenni fil-Kon-Katidral



Rev. Carmelo Frendo fil-jum tal-pussess tiegħu bħala Kappillan ta' Had-Dingli



Ma' grupp ta' seminaristi. Dun Karm Frendo jidher bil-wieqfa t-tielet mix-xellug. Fir-ritratt, bil-wieqfa t-tielet mil-lemin jidher ukoll Dun Ġużepp Pace li kien ukoll Kappillan ta' Had-Dingli

il-Belt mmexxija mill-Arċisqof Michele Gonzi, 8 seminaristi u 16-il reliġjuż ġew ordnati saċerdoti għal dejjem. Fatt interessanti kien li seminarista li ġie ordnat saċerdot flimkien ma' Dun Karm kien Dun Ġużepp Pace li nhatar kappillan tal-parroċċa tagħna wara Dun Karm. Il-*prima messa* għamilha nhar is-27 ta' Lulju, 1969, fil-Parroċċa ta' San Ġorġ, Hal Qormi. Il-parrini kienu l-Kan. Ġużepp Zammit, kuġin ta' Dun Karm, u Mons. Ġużepp Lupi. U hekk Dun Karm kien lest biex imidd għonqu fl-għalqa tal-Mulej. Bhala motto għall-hidma saċerdotali hu ha l-kliem ta' Ġesù: "Jien hu r-ragħaj it-tajjeb."

Il-bidu tal-ministeru saċerdotali bdieh fil-parroċċa ta' Marija Immakulata, il-Hamrun:

parroċċa żgħira u żagħżuġha li kienet għadha kif twaqqfet fl-1968. Huwa serva bhala viċi-parrokkku sa l-1974. Kien rappreżentant fil-Kunsill Presbiterali u President tal-Għaqda tal-Viċi-Parroċċi. Fil-25 ta' Marzu, 1974, thabbret il-hatra ta' Dun Karm Frendo bhala Kappillan ta' Had-Dingli wara li l-Kappillan Dun Pawl Caruana nhatar Arcipriet tal-Parroċċa tan-Naxxar. Kien l-ahhar Kappillan għal Had-Dingli li ġie mahtur mill-Arċisqof Michele Gonzi. Fl-20 t'April il-kappillan elett għamel il-professjoni tal-fidi fil-Kurja Arciveskovili f'riġlejn l-Isqof Emmanuel Galea, Vigarju Ġenerali. Fit-13 ta' Mejju, 1974, ġie nnominat formalment bhala t-tnejn u tletin kappillan tal-parroċċa tagħna. Il-Hadd 19 ta' Mejju, 1974, huwa nġhata l-pussess minn Mons. Lawrenz Spiteri, qarib ta' Dun Karm, bix-xhieda jkun Dun Ġerald Frendo u Dun Ġwann B. Abela. U hekk bdiet il-hidma tal-kappillan Frendo fostna.

Għalkemm il-parrokkat ta' Dun Karm kien wiehed qasir, biss kien wiehed li halla marka fuq il-parroċċa tagħna. Is-snin sebgħin kienu żminijiet ta' bidla għall-Knisja Universali. Wara l-Konċilju Vatikan II, il-Knisja riedet taggorna l-istrutturi tagħha għaż-żminijiet li kienu ġejjin fuqha. Wara t-tibdil kbir liturġiku li sar fis-snin sittin, kien imiss tibdil fl-atteggjament, fil-ħsieb u fir-relazzjoni li l-membri kollha tal-Knisja, kemm saċerdoti kif ukoll lajċi, kellhom bejniethom. Is-sehem tal-lajċi fil-Knisja kien qed jingħata importanza kbira. U Had-Dingli ma kienx l-eċċezzjoni.

L-ewwel biċċa xogħol li daħal għaliha l-kappillan Frendo nsibu t-twaqqif tal-Kunsill Parrokkjali li segwa l-Kunsill Ċiviku. Fit-30 ta' Mejju, 1974, saret l-ewwel laqgħa tal-Kunsill li ġabar fih rappreżentanti mill-għaqdiet reliġjużi kollha kif ukoll membri oħra tal-parroċċa. Il-Kunsill Parrokkjali beda johroġ fuljett kull xahrejn biex iżomm lill-parruċċani nfurmati bil-hidma u l-attivitajiet li jsiru fil-parroċċa. Fi żmienu twaqqfu wkoll l-Klabb Nisa Dingli, il-Gruppi Familji Nsara u ċentru għaż-żgħażaġh. Iz-żgħażaġh kellhom post speċjali fil-hajja ta' Dun Karm. Saċerdot li kien jafu mill-qrib sejjah lil Dun Karm appostlu taż-żgħażaġh. Ipprova kemm seta' u bil-mezzi li kellu għad-dispożizzjoni tiegħu, jiġbor liż-żgħażaġh biex ma jintilfux fit-triq il-ħażina.

Ix-xogħol fil-knisja parrokkjali tkompla wkoll tul il-parrokkat ta' Dun Karm. Tkompla x-xogħol tad-dekorazzjoni fil-koppla li nfethet fl-okkażjoni tal-25 anniversarju mill-proklamazzjoni tad-Domma ta' l-



Ma' sħabu s-seminaristi f'mument ta' mistrieħ



Assunta. Sar l-invjar tas-saqaf tal-knisja u wara tal-knisja kollha. Inbniet l-apramorta tal-knisja u saret installazzjoni ġdida ta' l-elettriku kemm fil-knisja kif ukoll fiċ-ċimiterju. Saru bankijiet ġodda għall-kumdità tal-poplu. Flimkien mal-Kumitat Festa Esterna hu hadem biex il-festa esterna tiehu spinta 'il quddiem. Saru pavaljuni ġodda mat-toroq prinċipali u saret statwa tal-Papa Piju XII, il-Papa ta' l-Assunta, xogħol ta' Wistin Camilleri. F'dan iż-żmien inkiteb ukoll l-Innu Marċ tal-Assunta kitba ta' Dun George Mercieca, li kien membru tal-komunità Salesjana fir-rahal tagħna u mużika tal-magħruf Mro. Vincenzo Ciappara.

Matul il-parrokat ta' Dun Karm, Had-Dingli fakkar it-tlett mitt sena mit-twaqqif mill-ġdid tal-parroċċa fl-1678. Sar programm varjat biex ifakkar din il-ġrajja. Il-qofol intlaħaq fil-festa tal-Assunta ta' 1978. Saru diversi attivitajiet biex il-parroċċa kollha thossha parti minn din il-festa. Saru ċelebrazzjonijiet matul il-kwindiċina kollha u kull jum kien iddedikat għal xi kategorija partikolari fost il-poplu. Wahda mill-attivitajiet il-kbar li baqgħet stampata fil-qalb ta' kull min kien preżenti kienet bla dubju ta' xejn il-mument tar-ritorn ta' l-istatwa titolari mill-Imdina wara li ġiet indurata mill-ġdid mis-Sur Horace Farrugia. Inhareġ ktieb mill-Kunsill Parrokkjali li ġabar diversi kitbiet dwar il-hajja tal-parroċċa matul il-medda ta' tlett mitt sena.

Okkażjoni ta' ferh kienet il-hatra ta' iben Had-Dingli bhala Isqof: Walter Michael Ebejer, missjunarju Dumnikan fil-Brażil ġie kkonsagrat isqof għad-djoċesi ġdida ta' Uniao de Vitoria f'Parana fis-6 ta' Marzu, 1977.

F'Ġunju ta' 1978 thabbar li Dun Karm kien se jiġi trasferit għall-parroċċa ta' Birżebbuġa. Fit-28 ta' Ottubru, 1978 thabbret in-nomina ta' Dun Karm bhala l-hames kappillan tal-Parroċċa ta' San Pietru fil-Ktajjen. L-ghada ha l-pussess minn idejn Mons Ġuzeppi Lupi bix-xhieda jkunu l-Kan. Ġuzepp Zammit u l-Kan. Onor. Rikard Attard.

Il-parrokkat tal-kappillan Frendo f'Birżebbuġa kien wiehed qasir ta' ftit xhur. Nhar it-13 ta' Ġunju, 1980, festa liturgika tal-Qalb ta' Ġesù, għat-tmienja ta' filghodu, Dun Karm miet fid-Domus Curialis fl-ghomor ta' 37 sena. Il-funeral sar l-ghada fil-Knisja Parrokkjali ta' Birżebbuġa u ndifen fiċ-Ċimiterju Kristu Rxoxt, Hal Qormi.

Kemm f'Had-Dingli kif ukoll f'Birżebbuġa ssemmew toroq għall-kappillan Frendo. Fil-parroċċa tagħna għandna pjaneta hamra u bieqja li huma tifikira tal-kappillan Frendo.

Nagħlaq dan l-artiklu b'aneddotu ċkejken li ġara fil-parroċċa tagħna li juri l-imħabba li kellu Dun Karm lejn l-Ewkaristija: kull ġimgha fil-parroċċa ssir l-adorazzjoni Ewkaristika. Darba xi hadd qallu biex ma jibqax jagħmilha minhabba nuqqas fl-attendenza. Dun Karm pront irrisponda, "Ukoll jekk inkun wahdi nibqa' nagħmilha." X'eżempju sabih għalina lkoll speċjalment f'din is-sena ddedikata lill-Ewkaristija li hija ċ-ċentru tal-hajja nisranija.



Il-korteo funebri fit-toroq ta' Birżebbuġa